

ಮಣಿ

ಗುರುಲಾಗಿ ಮಹಾಮಂತ್ರೋಪದೇಶ ಘೇವೂನ ಎಕ ಶಿಷ್ಯು ಭಾರೀ ಭಕ್ತಿ ಭಾವನೇನ ಆನೀ ನಿಷ್ಠೇನ ಸಾಧನ ಕರತ ಆಶ್ರಿತೋ. ಎಕ ದಿವಸ ತೊ ಗುರುಲಾಗಿ ಯೇವೂನ ಮ್ಹಣಾಲೋ ಕೀ ತುಮ್ಮಿ ಅತ್ಯಂತ ರಹಸ್ಯ ಜಾವುನು ಆಶ್ರಿತೋ ಹೋ ಮಂತ್ರ ಕೋಣಕಯೀ ಸಾಂಗೂಕ ನಜ್ಜ ಮ್ಹಣ ಸಾಂಗಲಾ ಜಾಲ್ಲ್ಯಾರ ಗಾದ್ದೇಂತ ಕಾಮಕರತಲೀಂ ಬಾಯಿಲಮನಿಷ, ಗಾಯ ಆಂಬುಡತಲೋ, ದೂದ ವಿಕತಲೋ ಸಗಟಯೀ ಹೋಚಿ ಮಂತ್ರ ಹೊಡಾನ ಮ್ಹಣತಾತಿ. ತರೀ ಅತ್ಯಂತ ರಹಸ್ಯ ಮ್ಹಣ ಸಾಂಗಿಲೆಂ ಇತ್ಯಾಕ ಮ್ಹಣ ಕಳನಿ.

ತಾಗೆಲೆ ಗಳೇಂತ ಲಾಂಬಚಿ ಮ್ಹಣಿ ಶಿಷ್ಯಾಕ ದೀವುನ ತ್ಯಾ ಪ್ರಶ್ನೇಕ ಜಬಾಬ ಮಾಗ್ಗಿರಿ ದಿತ್ತಾ ಮ್ಹಣ ಗುರು ಮ್ಹಣಾಲೋ ಕೀ 'ಹಾಕ್ಯಾ ಕಿತಲೆಂ ಮೋಲ ಮೆಳತಾ ಕೀ ಮ್ಹಣ ವಿಚಾರಸೂನ ಯೋ ಜಾಲ್ಲ್ಯಾರ ಮಣಿ ಕೋಣಕಯೀ ದೀವೂನಕಾ ಕೋಣ ಕಿತಲೆಂ ದಿತ್ತ ಕೀ ಮ್ಹಣ ಸಮಜೂನು ಮಾತ್ರ ಯೋ.

ವಾಟ್ವೇರಿ ರಾಂದಯಕಾಯ ವಿಕತಲಿ ಮ್ಹಣಾಲಿ 'ಹೋ ಭಾರೀ ಚಂದ ಮಣಿ, ಮೆಗೆಲೆ ಪಾಳೆಂತುಲೆ ಚೆರ್ಡಾಕ ಖೆಳೂಂಕ ಜಾಯತ. ಚಾರಿ ಭೇಂಡ ದಿತ್ತಾಂ. ಜಿನಸಾ ಆಂಗಡಿಚೊ ಮ್ಹಣಾಲೊ ಎಕ ಕಿಲೋ ಸಾಕರೇಕ ದಿತ್ತವೇ? ಆಂವಗಲೆ ಆಂಗಡಿಚೊ ಪಾಟ್ವಿ ತೊಡೊಪು ದಿತ್ತ ಕಂಯ ಆಕೇರಿಕ ಭಾಂಗರಾ ಅಂಗಡಿ ವಚ್ಚುನ ವಿಚಾರಶಿಲೆಂ. ಸಾಹುಕಾರು ಮ್ಹಣಾಲೊ 'ಹೀ ಮಣಿ ಘೆವಚಿ ತಿತಲೆಂ ಐಶ್ವರ್ಯ ಮೆಗೆಲಾಗಿ ನಾಂ ಮ್ಹಾರಾಯಾ, ಹೀ ಅಪೂರ್ವ ಆನೀ ಅನಮೋಲ ಮಣಿ ಘೆವಚಾಕ ರಾಯಾದೀಕಾಂಕ ಮಾತ್ರ ಸಾಧ್ಯ.

ಶಿಷ್ಯಾನ ಗುರುಲಾಗಿ ಯೇವೂನ ಸಗಟ ವಿಷಯು ಸಾಂಗಲೆ ಗುರುನ ಸಾಂಗಲೆ 'ಕೊಣಾಲೆ ಜ್ಞಾನ ಕಿತಲೆಂ ಕೀ ತ್ಯಾ ಪ್ರಮಾಣಿ ತಾನಿ ಮೋಲ ಬಾಂದಿತಾಚಿ ಮ್ಹಣ ಕಳೆವೇಂ ತುಕಾ. ಹೊ ಮಂತ್ರ ತಶ್ಶೀಂಚಿ ಅನಮೋಲ ಆನೀ ಅಮೋಘ ಶಕ್ತಿಮಾನ ಆಸ್ಸ. ತಾಜ್ಜೆ ಅಖಂಡ ಸಾಧನಾ ಉಪಾಸನಾ ಕರನು ತೂವೆಂ ಪೂರ್ಣ ಫಲ ಪ್ರಾಪ್ತ ಕರನು ಘೇವಕಾ ಮ್ಹಣ ಮೆಗೆಲಿ ಆಶಾ. ಪುತ್ತಾಕ ಬ್ರಹ್ಮೋಪದೇಶ ದಿವಚಾಕ ಬಾಪ್ಪುಸು ಸಗಟ ಇಷ್ಟ ಮಿತ್ರ ಬಂಧು ಬಾಂಧವಾಂಕ ಸಪರಿವಾರ ಆಮಂತ್ರಿತ ಕರನು ಆದರ ಆತಿಥ್ಯ ಸತ್ಕಾರು ಕರನು ತಾಂಗಲೆ ಸನ್ಮುಖಿ ಪುತ್ತಾಕ ಬ್ರಹ್ಮೋಪದೇಶ ದಿತ್ತಾ. ಜಾಲ್ಲ್ಯಾರ ಇತಲೆ ಲೋಕಾ ಎದರಾಕ ಪುತ್ತಾಕ ಪಾಯ್ಕಾರಿ ಬಯಸೋನ ದೊಗಾಲೇಂ ಮಾತ್ತೇರ ಪಾಮಾರೆ ಪಾಂಗರೂನು ಕಾನ್ಯಾಂತ ಗುಟ್ಟಾರಿ ಗಾಯತ್ರೀ ಮಂತ್ರೋಪದೇಶು ದಿತ್ತಾ. ಗಾಯತ್ರೀ ಮಂತ್ರ ಸಗಟಾಂಕಯೀ ಗೊತ್ತೂ ಆಸ್ಸ ಆನೀ ಪುಸ್ತಕಾರ ಛಾಪಿಲಾಂ ಸಾರ್ವಜನಿಕ ಸ್ಥಳಾರೀಯ ಹೊಡಾನ ಉಚ್ಚಾರ ಕರತಾತಿ. ಪುಣ ಶಾಸ್ತ್ರೋಕ್ತ ವಿಧಿವಿಧಾನ ಪೂರ್ವಕ ಗುರುಮುಖಾರವಿಂದಾನ ಶ್ರವಣ ಕೆಲ್ಲೆಲೆಂ ಮಂತ್ರಾಕ ಅಮೋಘ ಶಕ್ತಿ ಆಸ್ಸ. ನಿಷ್ಠೆನ ಅನುಷ್ಠಾನ ಕರನು ತೀ ಶಕ್ತಿ ವರ್ಧನ ಕರಕಾ ದಾಕೂನ ತೇ ಪವಿತ್ರ ಮಂತ್ರ ಸ್ಥಿರ ಆಸನಾರಿ ಬಯಸೂನ ಗೌರವ ಪೂರ್ವಕ ಜಪ ಕರಕಾ ಆನೀ ಮಂತ್ರ ಸಿದ್ಧಿ ಪ್ರಾಪ್ತ ಕರೂನ ಘೇವಕಾ.

ಯಥಾಶಕ್ತಿ ನಿತ್ಯನಿಯಮಾನ, ಶೃದ್ಧಾ ಭಕ್ತೀನ ಗೌರವಪೂರ್ವಕ ಗಾಯತ್ರೀ ಜಪ ಕರಕಾ. ತಾವಳಿ ಕಿತಲೆ ಕೀ ಶ್ರಮ ಪಾವನೂ ಖರ್ಚು ಕರೂನ ಬಾಪಸೂನ ಬ್ರಹ್ಮೋಪದೇಶ ದಿಲ್ಲೆಲೇಕ ಸಾರ್ಥಕ ಜಾತ್ತಾ.